

Ġrajja ta' żewġ kwadri


kitba ta' PAWLU MIZZI

Dan l-ahħar laqtuni żewġ kwadri antiki. Fir-raffigurazzjonijiet tagħhom identiċi. Wiehed aktarx kopja ta' l-iehor. Wiehed intestat "L-Arċipriet Saver Cassar",¹ u l-iehor "L-Arċidjaknu Ubaldesco De Piro".² U ma stajtx ma nikkummentax. L-aktar minhabba l-konnessjoni tat-tnejn ma' San Ġorġ. Fit-tnejn il-figura hija ta' ekklessjajstiku liebes abiti korali b'salib pettorali mdendel go lazz minn għonqu, imġenneb fuq ix-xellug u b' manuskritt miftuh arbulat fuq leġġju u b'idejh mistrieħa fuqu donnu f'att ta' manifestazzjoni ta' xi dokument importanti.

Kwadri ta' personalitajiet bħal dawn ma jistgħux ma jqajmox interess. L-aktar minhabba l-konnessjoni tagħhom ma' l-istorja ta' ġensna. Minnu li stħarriġ dwarhom ftit li xejn għadu sar. U għajr għal xi artikoletti jew referenzi f'kitbiet pubblikati ftit li xejn jidher li nkiteb fit-tul dwarhom. Hjiel ta' hidmiethom, iżda, ma jistax ikun li m'hemm x fl-arkivji ta' l-Universitas kemm f'Malta u kemm f'Għawdex.

L-arkivju privat tal-Baruni Nicholas de Piro³ fih, wiehed jista' jgħid, l-istorja kollha tal-Arċidjaknu de Piro. Kitbiet pubblikati fuqu jew fuq niesu saru minn John Montalto fil-ktieb tiegħu *The Nobles of Malta 1530-1798*, (Malta, 1979), u minn Charles A. Gauci fl-opra tassew sabiha tiegħu *The Genealogy and Heraldry of the Noble Families of Malta* (Malta, 1992). Anne Monserrat ukoll fil-pubblikazzjoni *The Treasures of Malta*, 1997 vol.3, għandha artiklu ferm informattiv fuq "The painting of Our Lady of Souls" u artiklu qasir ieħor miktub minni stess fuq "Giovanni Gourgion" fil-ktejjeb *The Tower of Gourgion* jista' wkoll ikun ta' hteġa għal min jixtieq ikun jaf aktar fuq il-familja Gourgion.

Fuq l-Arċipriet Cassar forsi nkiteb anqas. U dan aktarx minhabba l-apatija u n-nuqqas ta' interess dwaru. Hasra li l-istħarriġ mibdi b'tant serjetà fuq hidmietu madwar 30 sena ilu minn Ġorġ Scicluna ma sab lil hadd min ikomplih. Fl-Archivio di Stato di Napoli teżisti gabra ta' korrespondenza tiegħu, relazzjonijiet li hu kien bagħat lir-Re taż-Żewġ Sqallijiet f'Napli. U barra minn dawn jeżistu 'l hemm u 'l hawn f'arkivji pubbliċi u privati xi rapporti jew noti oħra tiegħu. Xi snin ilu kien gie f'idejja r-rapport li hu kien hejja fuq l-attività tal-kunsill tiegħu tul il-ħakma tal-Franċiżi.



Il-kwadru ta' "L-Arċipriet Saver Cassar". Facsimile mill-ktieb *Religion and Politics in a Crown Colony* ta' Rev Joseph Bezzina

Ir-Rev. F. Caruana Dingli fil-Galleria Maltese, kompendju bijografiku ta' nies magħrufa li għadu manuskritt, jinkludi bijografija qasira tiegħu.⁴ Izda la P.P.Castagna u lanqas R. Mifsud Bonnici ma dahhlu fil-lista ta' personalitajiet famużi. Achille Ferris fid-*Descrizione Storica delle Chiese di Malta e Gozo* (Malta, 1866) jagħti tagħrif hafif fuq fil-lista ta' arċiprieti tal-Knisja Matrici. U Leonardo Viviani fl-opra tiegħu fi tliet volumi *Storia di Malta* (Torino 1933) jagħtih xi ftit importanza minhabba x-xejra tiegħu pro-Naplitana. Aktar, iżda, jidher li jippreferi jelogġja lill-Avukat Francesco Pace, bħala Maggiore di Infanteria jew kif isejjahlu hu l-Kmandant tal-gżira, milli lill-Arċipriet Cassar.⁵

Barra minn hekk xi riferenzi fuqu ma ngħid x li m'hemm x f'kitbiet ta' storja generali. Fost dawn fi *Storja ta' Malta*, vol. II (Malta 1979), tal-Prof. A. Vella, *Religion and Politics in a Crown Colony: The Gozo-Malta Story 1798-1864* (Malta 1983), ta' Rev.

*Il tenimento posto nel Borgo, consistente in due giardini, Ducato,
dato a censo di anni cento ed uno a 320. annui.*

*Le terre de' re' di gebel Hammar
di 30. annui.*



Lorenzo Ubaldesco de Piro who set up the Budach entail as shown

*Il-kwadru ta'
"L-Arcidjaknu
Ubaldesco de
Piro". Facsimile
mill-ktieb The
Nobles of Malta
ta' John
Montalto*

Joseph Bezzina, *Maz-Żewġ Hitan tas-Swar* vol: II (Malta 1980) u *The French in Malta* (Malta 1998) it-tejn ta' Carmelo Testa. U dan l-ahhar *The French in Gozo* (Malta 1998) ta' Joe Debono.

Il-manija tar-ritratti fil-familji għonja

Tul l-ewwel nofs tas-seklu tmintax kienet il-manija tal-familji għonja li jkollhom minn dawn il-kwadri. U kwazi kull nobbli kellu ritratt tiegħu mdendel f'xi post prominenti tal-palazz tiegħu. Il-kwadru kien donnu t-timbru ta' l-istatus soċjali fil-familja. Kien parti minn kult ta' l-antenati, meqjum daqs masulew f'cimiteru l-aktar fost in-nobbli fejn il-fundatur tal-familja kien mizmum b'ċerta adulazzjoni. U, sew jekk kien ikun jokkupa xi kariga għolja mal-Gvern u sew jekk ikun membru għoli fil-ġerarkija tal-Knisja, ir-ritratt tiegħu mal-hajt kien garanzija ta' immortalità u gieh.⁶

Generalment, kwadri bħal dawn kien jintwirtu minn familja għall-familja, parti mill-primagenitura. Il-wild il-kbir li jkun raġel kien ikollu dritt għat-titlu nobiljarju, għal ġid marbut miegħu u għal kulma kien ikun hemm fil-palazz mill-bieb 'l gewwa. Fost l-aktar hwejjeg ta' għozza kien hemm dawn ir-ritratti.

Minhabba f'hekk il-pittur kellu johloq għalihom xi għamla ta' identifikazzjoni.⁷ Kien hemm lil min kien

ipoggilu skroll f'idu u lil min xi simblu allegoriku ta' hidmietu hdejh. Flok skroll gie li poggliu ktieb jew manuskritt b'kitba fuqha. Hafna drabi fuq l-iskroll kien ikun hemm isem il-persunaġġ jew xi test bil-latin li jiriferi għalih.

Hekk, per eżempju, Camilla Cagnani li waqqfet bi flusha il-Kollegġjata ta' San Pawl tal-Belt tidher iżzomm f'idejha il-leminija d-digriet papali;⁸ waqt li Le Brun, li kien mastru taż-Żekka, qieghed juri b'idu stampa ta' żekka.⁹ Fil-knisja ta' Kerċem hemm ir-ritratt ta' Dun Salv Bondi¹⁰ kontemporanju ta' l-Arcipriet Cassar. Dan, barra li fuq sidru għandu s-salib pettorali, qed juri b'idu pjanta tal-knisja li hu stess kien hażzeż.

L-ekwivoku f'dawn iż-żewġ ritratti

Mhix l-intenzjoni tiegħi li nqabbad l-irwiefen tal-kontroversja fuq iż-żewġ kwadri li semmejt fil-bidu. Inhoss, iżda, li l-ekwivoku li holqu l-intestaturi tal-kwadri hu tant absurd li ma jistax jithalla jippersisti. Inkunu qed indaħhku n-nies bina jekk lit-turist li jżur il-Casa Rocca Piccola nuruh kwadru intestat 'L-Arcidjaknu Ubaldesco de Piro' u nġhidulu dwaru storja ta' kobor in-nobiltà ta' niesu li fosthom kien hemm minn tghannaq ma' Napuljun, u wara lil dan l-istess turist nehduh iżur il-Mużew tal-Katidral t'Għawdex,

nuruh kwadru identiku intestat 'L-Arcipriet Saver Cassar' u nirrakkontaw dwaru storja differenti li tixhed il-kobor ta' proletarjat qalbieni li keċċa minn xtut il-gzira tieghu s-suldati ta' l-ehrex armata ta' Napuljun.¹¹

Is-sens ta' qima li ghandi lejn l-Arcipriet Cassar ma jhallinix nibqa' sieket. Kien jixraqli tassew li jkollu ta' l-anqas kwadru l-Arcipriet Cassar. Ghamel hafna ghall-pajjiżu u, minkejja li hu stess fi žmien u kien jippreferixxi kwadru tar-Re u tar-Reġina ta' Napli milli wiehed tieghu,¹² nistqarr li niesna kienu verament xhah mieghu li sallum ghamlu tant ftit biex ifakkruh u jaghtuh ġieħ.

Mhux sewwa, iżda, li l-kwadru tieghu jkollu identità doppja, riklamat minn żewġ matriċi, qisu t-tarbija bibblika "mwellda" minn żewġ ommijiet. Ghax, thares lejhom fula maqsuma, trid tkun tassew Salamun biex tiddeċiedi ta' liema personalità hi tassew ix-xbiha ta' l-ekklesjastiku fil-kwadru.

L-inizjativa tal-Baruni Nicholas de Piro

Ghamel sew, ghalhekk, il-Baruni Nicholas de Piro li kiteb lill-isqof Cauchi u nsista li ghandha ssir kjarifika.¹³ Dnub li fit-tweġiba ghall-ittra tieghu ma nghata l-ebda taghrif li jwassal għal xi soluzzjoni. Ġie biss assigurat li l-ekklesjastiku ma setghax ikun għajr l-Arcipriet Cassar għax is-salib li liebes setghu jilbsuh biss il-kanonċi tal-Matriċi.

Minn dak iż-żmien il-kwestjoni ma raqditx. Il-Baruni De Piro ikkontesta din l-assigurazzjoni arbitrarja u stqarr li hi bla bażi. Sostna li l-kwadri huma tant identiċi li l-ekklesjastiku ma jstax ikun għajr l-antenat tieghu l-Arcidjaknu Ubaldesco De Piro. Għal din ir-raġuni hu kien lest jissottometti il-kwadru tieghu għal aktar stharrig xjentifiku.¹⁴

L-inizjativa tal-Kapitlu

Sadattant, fl-ambjenti parrokkjali Ghawdxin beda s-soltu il-makkinarju ta' indottrinazzjoni biex il-massa tiġi 'edukata' li l-kwadru hu verament ir-ritratt ta' l-Arcipriet Cassar. Beda, ghalhekk, il-logħob fuq l-emozzjoni u d-demagoġija minn 'nies ta' fama'. Fuq kull meżż ta' xandir (l-artal, il-pulpu, il-ġurnal, il-pubblikazzjonijiet parrokkjali, kommemorazzjonijiet ċiviċi, eċċ) xterdet l-aħbar li l-Mons. Dun Dward Bondi kien irregala kwadru taż-żejt ta' l-Arcipriet Cassar lill-Kapitlu tal-Katidral.

Il-kwadru, ghalhekk, minnufih tqieghed għall-ammirazzjoni ta' dawk kollha interessati. Iddendel f'post prominenti fil-Mużew tal-Katidral bl-

intestazzjoni "L-Arcipriet Saver Cassar". Imbagħad bdiet il-promuzzjoni tieghu fil-ġurnali u f'pubblikazzjonijiet oħra. Ftit wara fil-Bażilika ta' San Ġorġ twahhlet ukoll kopja ta' dal-kwadru bl-istess intestazzjoni taħtha. Aktar propaganda saret bid-diskorsi ta' l-istoriċi u t-tpaċiċ tal-gwidi. U għal dawn l-aħhar għaxar snin il-pubblicità għal dal-kwadru ma qatgħet qatt.

Inizjativi oħra

Fiċ-ċelebrazzjonijiet tal-bicentenarju mil-miġja u l-qagħda tal-Franciżi f'Malta dil-mewġa ta' pubblicità laħqet il-quċċata tagħha. Fil-Katidral il-kwadru ġiet espost fuq il-presbiterju u mżejjen bil-fjuri. Fil-Librerija Pubblika saret kopja tieghu bil-kulur mogħtija ġentilment mis-Segretarjat Parlamentari għal Ghawdex. U fil-festi li mistennija jsiru 'l quddiem hemm mahsub altu-rilief tieghu mehud mill-kwadru li se jitwahhal mal-hajt tal-Banca Giuratale. U ukoll, jekk li x-xnighat li hawn jiġru huma minnhom, fin-Nadur u fil-Parroċċa ta' San Ġorġ hu mistenni li jsiru altu-riljevi simili.

Dawn kollha huma affarijiet siewja jekk il-kwadru hu tassew tal-Arcipriet Cassar. Wiehed, iżda, għandu juża ċerta kawtela.

Għalhekk, biex forsi wiehed jista' jasal japprezza aħjar dan il-kwadru (jew kwadri) u biex kull taghrif storiku dwaru jitqies b'mod aktar xjentifiku, ikun f'waqtu jekk, qabel inkompli bl-istharrig, nagħtu daqqa t'għajn lejn min kienu u x'ghamlu f'hajjiethom l-Arcidjaknu Ubaldesco de Piro u l-Arcipriet Saver Cassar.

L-Arcidjaknu Ubaldesco de Piro

Hjiel dwar it-tfulija ta' Ubaldesco de Piro jew il-familja tieghu ftit li xejn stajt insib. La Charles A. Gauci¹⁵ u lanqas John Montalto¹⁶ ma jagħtu dwaru taghrif biżżejjed fil-kotba tagħhom. Jingħad biss li l-familja de Piro kienet ġiet minn Rhodi mal-Kavallieri meta dawn tkeċċew fl-1522. Sa mitt sena wara l-familja de Piro baqgħet Malta qrib l-Ordn. Saret influenti hafna meta Cosimo de Piro wara li mietitlu l-ewwel mara tieghu, Gerolama de Mattina, iżżewweġ lil Galizia Solemi fil-15 ta' Jannar 1646.¹⁷

Mill-ewwel żwieġ Cosimo kellu erbat itfal waqt li mit-tieni kellu wiehed, Ubaldesco, magħruf ukoll bħala Lorenzo Ubaldesco. Dan tlaħhaq kmandant ta' Sant Jiermu¹⁸ u wara mahtur uditur tal-Granmastru Adrien Wignacourt.¹⁹ Iżżewweġ fil-25 ta' Jannar 1571 fil-



L-Isqof Mons. Anton Grech Delicata de' Marchesi Testaferrata Cassia

knisja ta' San Pawl Nawfragu l-Belt lil Cornelia Cauchi de Cristoforo, nobildonna daqsu ghanja u influenti.²⁰ B'dan iż-żwieġ l-ġid li kellu tkattar tant li biex ma jġix sparpaljat waqqaf primagenitura bit-titlu ta' Baronija ta' Budach.²¹

Wara l-mewt tal-mara tiegħu dahal fl-Ordni ta' San Ġwann u sar Kappillan Konventwali. Kienet, għalhekk, haġa minn awl id-dinja li l-kwadru bir-ritratt tiegħu ta' fundatur tal-Baronija ta' Budach jġi mpenġi liebes l-abiti korali ta' Kappillan Konventwali ta' l-Ordni. Skond *Livre III Sommaire Des Privileges Octroyes a L'Ordre de Saint Jean de Hierusalem* il-Kappillani Konventwali kienu jilbsu: "Suttana sewda imberfla bl-ahmar. Spellizza bajda b'rukkett tal-bizzilla, u muzzetta magħluqa tas-suf bajda. Insinji: salib bi tmien ponot b'kuruna magħluqa fuqu."

Il-Kappillan Konventwali Fra Lorenzo Ubaldesco de Piro aktar tard inhatar kuġitur tal-Arcidjaknu tal-Katidral il-Kanonku Faustino Xara. Kif miet dan l-Arcidjaknu, iżda, il-post tiegħu ġie kkontestat mill-Kanonku Mangione. Fl-1706, wara għadd ta' litigazzjonijiet fil-qradi ta' Malta u ta' Ruma, Ubaldesco ġie konfermat Arcidjaknu u baqa' f'dik il-kariga sa meta miet fl-1723. Kellu 76 sena u ġie midfun fil-Katidral.²²

Ismu f'Għawdex hu marbut mar-raba' ta' taht ta' Għammar fejn kien hemm il-kappella tal-Madonna ta' Pinu. Ibnu Gio Pio, li kien ha l-primagenitura u sar l-ewwel Baruni ta' Budach u l-ewwel Markiż ta' Budach, kien iżżewweġ lil Anna Antonia bint Giovanni Gourgion, parruċċan tal-parroċċa ta' San Ġorġ u benefattur kbir tagħha. Minhabba f'hekk huwa wisq probabbli li xi wiehed mill-kwadri ta' missieru sab ruhu fid-dar tiegħu f'Għawdex.

L-Arcipriet Saver Cassar


Dwar l-Arcipriet Saver Cassar inkiteb f'tit li xejn. U ngħid is-sewwa li kieku ma kienx għal xi ntietef tal-korrispondenza li kien bagħat lir-Re ta' Napli, la għandna fonti primarji u lanqas sekondarji fuqu. Almenu s'issa! George Scicluna biss kiteb fuqu bis-serjetà u li kieku ma kienx għall-istink tiegħu kieku għandu midfun fil-limbu tal-istorja. Insellimlu minn qalbi talli kien hu li mmortalizzah fir-rumanz storiku tiegħu *Il-Qassis li Rebah*. Haddiehor lill-Arcipriet Cassar pingieh b'xempju tan-nipotizmu²³ jew Kap-Kmandant pupu, qassis servili tar-Re ta' Napli, aspirant għall-post ta' isqof fi djoċesi li ried iwaqqaf għalih,²⁴ u filo-naplitan mwarrab mill-Ingliżi.

Minhabba f'dan it-tahwid ta' tagħrif bijografiku dwaru xi storiċi x'aktarx li tilfu l-interess fih u, għalhekk, mhux dejjem kienu koretti f'dak li kitbu fuqu. Achille Ferris, per eżempju, tista' tgħid kien superficjali fit-tagħrif tiegħu. Il-Kav. Joseph Borg jagħti aktar dettalji, imma, donnu lanqas hu m'hu tant ċert minn xi partikolaritajiet dwaru. Banda jgħid li tweled Għajsielem fid-29 ta' Diċembru 1746 u li missieru kien Mikiel u ommu Marija, imwiolda Galea, u band' oħra jikkwota fonti differenti li juru li tweled ir-Rabat fil-21 ta' Lulju 1744 u li hu bin Marċell u Ġerolama nee Galea.²⁵

Inhatar arcipriet fil-25 ta' Lulju 1773 f'tit wara li qaddes meta kien għadu jistudja Ruma. Xi hames xhur wara, fis-6 ta' Diċembru 1773 ingħata l-pussess tal-parroċċa bil-prokura permezz ta' Dun Beninju Tonna. Mexxa l-biċċa l-kbira ta' hidmieta pastorali mill-parroċċa ta' San Ġorġ.²⁶

Ismu huwa marbut ma' żewġ avvenimenti importanti: wiehed hu l-ghoti tad-dekorazzjoni ta' salib pettorali u l-iehor ma' l-inizjativa bikrija biex Għawdex isir Djoċesi għalih.

L-ewwel avveniment sar fl-1781. Dik is-sena, bit-thabrik tal-kanonku Dun Ġorġ Mifsud J.U.D., li kien assessur tat-Tribunal tas-Sant Uffiċċju, il-kanonċi tal-Matriċi kisbu mingħand il-Papa Piju VI dekorazzjoni



Silta mid-dokument tal-ghoti tad-dekorazzjoni tas-salib pettorali lill-Kapitlu tal-Matrici

ta' salib pettorali. Dan is-salib kellu jkun bi tmien ponot u b'kuruna bhal dak tal-Kavallieri imma ta' daqs ikbar minnu u seta' jiddendel minn fettuccja jew zagarella kahl.²⁷


It-tieni avveniment kien it-talba tieghu lir-Re ta' Napoli biex Ghawdex isir Djoçesi. It-talba setghet ma kienitx maghmulha lill-awtoritajiet kompetenti. Jidher, izda, li Dun Saver kien jaf x'inhu jaghmel. Malta dik il-habta kienet f'salib it-toroq: il-Kavallieri kienu telqu, il-Francizi assedjati fil-Belt u bi prospettetti zghar li setghu xi darba jirpiljaw, waqt li l-Maltin meghjunin mill-Inglizi, mill-Portugizi, u min-Naplitani kellhom ir-rih fil-qalgha u kienu qed jistennew li jirbhu.

L-Ghawdxin dak iz-zmien kellhom rajhom f'idejhom, kellhom il-kunsill taghhom u setghu

jiddeciedu d-destin taghhom. Barra minn hekk Dun Saver, bhala politiku u mexxej, kien jaf li bit-tluq tal-Kavallieri Ghawdex kien legitimament tar-Re ta' Napoli u ghal din ir-raguni hu ghamel it-talba lill-ghat-twaqqif tad-Djoçesi Ghawdxija lillu.

Dawn is-sentimenti latini tieghu ma kienx jostorhom. Jidher mill-imgieba tieghu mal-wasla tal-Francizi fil-gzira fl-1798. Ftit kienet heggitu. U malli l-Ghawdxin qamu kontra taghhom fl-ewwel gimgha ta' Settembru, l-Arcipriet inghaqad mar-ribelljoni u sab ruhu fuq quddiem nett fil-ghlieda. L-Ghawdxin, ghalhekk, hatruh Kap-Kmandant tal-forzi taghhom.

Biex ma jhallix dmija tixtered fil-5 t'Ottubru l-Arcipriet Cassar ipprova jinnegozja armistizju mal-Francizi assedjati gol-kastell. Widen, izda, ma ngatax.



Disinn tas-salib pettorali meħud mid-dokument tal-ghoti tiegħu

Minflok, il-Francizi stennew sa ma waslu l-Ingliži u ċedew lilhom.²⁸ U biex lill-Arċipriet Cassar ikompli jkidduh kif il-Francizi niżżlu l-bandiera tagħhom mill-kastell l-Ingliži flokha tellgħu l-White Ensign.²⁹

Kif jidher mill-ittri li bagħat lir-Re ta' Napli, fil-ftehim ta' dan l-armistizju l-Arċipriet Cassar ma ġie ikkonsultat, la mill-Francizi u lanqas mill-Ingliži. Wieħed ma jiskantax, għalhekk, li kien lir-Re ta' Napli li kellu juri l-lealtà tiegħu u li fost affarijiet oħra jgħidlu: *"Io imploro a V.M.: Primo, il-ritratto Suo, e della regina, che il popolo desidera avere in segno del loro dominio assoluto di quest'isola."* U spiċċa l-ittra billi fakkru li *"E per me stesso in fine che mi riguarda col suo benigno occhio, avendo per fine tutto le mie operazioni la gloria sempre di V.M. e nell'attestarle la fedeltà di questo popolo non cessero di pregare il cielo per la conservazione e felicità di V.M. e di tutto il suo Regno."*³⁰

Minn dawn l-ittri tiegħu u mill-ġrajjet li sehew wara l-istudju ta' l-istorja bnew il-kwadru tal-personalità tiegħu. Kwadru mċajpar speċjalment minn storiċi anglofobi. Imkien s'issa ma nstab x'fatta kien jew x'dehra kellu dan l-Arċipriet. George Scicluna fir-rumanz tiegħu *Il-Qassis li Rebaħ* immaġinah bħala

koloss, mexxej ta' dehen u għaqal li bħalu ma ntweriex f'dawk iż-żmienijiet imwiera.

L-Arċipriet Cassar kien ġie maħtur mill-Għawdxin bħala Kap tal-gvern t'Għawdex u Superintendent Generali tal-Forzi fil-gzira fit-18 ta' Settembru 1798 u dam f'din il-kariga sad-19 t'Awwissu 1801.³¹ Matul dan iż-żmien ha hsieb il-parroċċa Dun Viċenz Buhagiar li wara sar Kappillan ta' Hal Luqa.³²

Analogiji fil-personalitajiet

Minhabba l-karigi tagħhom huwa meħtieġ li l-identità ta' l-ekklestjastiku fil-kwadru tkun magħrufa. Kif rajna, minkejja li bejniethom hemm distanza ta' mitt sena, fit-tnejn jeżistu analogiji li jżidu flok ma jnaqqsu id-dubbji. Kienu jilbsu kważi l-istess stil ta' abiti korali, l-insinja tal-Kappillani Konventwali u d-dekorazzjoni tas-salib pettorali kellhom l-istess motif, waqt li l-manuskritt jista' jew kien kopja tal-Baronija ta' Budach u jista' kien kopja tad-digriet tas-salib pettorali.

Žgur, għalhekk, li jkun interessanti jekk fl-isfond ta' dawn l-analogiji wieħed jara kif u mnejn originaw il-kwadri stess.

Provenjenza tal-kwadri

Il-kwadru intestat "L-Arċidjaku Ubaldesco de Piro" illum jinsab imdendel fis-sala l-kbira tal-Casa Rocca Piccola tal-Belt Valletta. L-attwali sid ta' din id-dar, il-Baruni Nicholas de Piro, jgħid li fl-inventarju tiegħu numru 1752 Gio Pio de Piro, bin l-Arċidjaku de Piro u l-ewwel Baruni ta' Budach, għandu mniżżel li kien hemm żewġ kwadri *del fu Sig. Arcidiacono di Piro*, wieħed kbir *nella camera vicino allo studio* u l-iehor bi gwarniċ indurat *nella camera del ricevimento vicino alla sala*.³³ Huwa wisq probabbli li baqgħu jintirtu minn familja għall-oħra ta' nisel Ubaldesco de Piro. Il-kwadru li qiegħed fil-Casa Rocca Piccola sa l-ewwel nofs ta' dan is-seklu kien għand il-familja Wolsey de Piro Cowley. Minn għandhom kien ġie akkwistat mill-Baruni Nicholas de Piro flimkien ma' kwadri oħra ta' l-istess familja.³⁴

Mill-banda l-oħra, il-kwadru intestat "L-Arċipriet Saver Cassar", illum fil-Mużew tal-Katidral t'Għawdex, sa l-1973 kien qiegħed fid-dar nru.11, Triq Palma, Rabat, Għawdex. Din id-dar kienet ir-residenza ta' Alfredo Bondi,³⁵ hu Dun Gaetano, li miegħu kien hemm joqogħdu wkoll hutu u nepputijiet oħra. Wara l-mewt tas-sinjorina Ester Bondi, l-aħhar nepputija ta' Dun Gejt, id-dar kienet ġiet mibjugħa, izda, dan il-

kwadru għadda f'idejn l-eredi tagħha fosthom Mons. Dun Dward Bondi. Bi ftehim ma' l-eredi l-oħra Mons Bondi għaddih bhala r-ritratt ta' l-Arċipriet Cassar lill-Kapitlu tal-Katidral fl-1973.

Kif dal-kwadru wasal għand il-familja Bondi huwa diffiċli li wiehed jgħid. Seta' kien gie akkwistat minn xi rkant jew mogħti b'rigal minn xi hadd. Jekk hu tassew ir-ritratt ta' l-Arċipriet Cassar u dak li qal Mons. Bondi huwa minnu jista' jkun li kien xi darba parti minn wirt. Imma, wirt ta' min? Tal-familja ta' Cassar? U min kienu dawn ta' Cassar? X'relazzjoni kien hemm ma' ta' Bondi? U, jekk dan mhux il-kwadru ta' l-Arċipriet Cassar imma ta' l-Arċidjaknu de Piro? Kif seta' sab postu fid-dar ta' Dun Gejtan Bondi? Tassew misteru.

Sa nofs is-seklu dsatax il-familja de Piro kienet għandha attiva f'Għawdex. Wahda mill-aħħar membri tagħha kienet Francesca, bint il-Baruni Antonio de Piro u Teresa del Re. Huha kien l-imhalled Sir Giuseppe Maria de Piro.³⁶ Mietet xebba fl-1877 iżda jinghad li qabel mietet tat il-biċċa l-kbira tal-mobbli u l-kwadri tagħha lill-Isqof Mons Anton Grech Delicata de' Marchesi Testaferrata Cassia, biex jimmobilja l-palazz tiegħu.³⁷

Ir-relazzjoni bejn il-familja Bondi u l-isqfijiet kienet aktarx intima. Fil-bidu tas-seklu Dun Salvatore Bondi kien wiehed mill-aktar sacerdoti attivi fil-ġżira. Kien mhux biss fassal disinni arkitettoniċi għal diversi knejjes fost dik ta' San Ġorġ imma kien pionier fl-industrija tal-bizzilla.³⁸ Fl-1864 kien il-Kan. Dun Gejtan Bondi li ha l-pussess għan-nom ta' l-ewwel Isqof t'Għawdex, Mons. Mikiel Buttigieg. U kien ukoll dan l-istess Kan. Dun Gejtan li reġa' ha l-pussess għan-nom ta' l-Isqof Mons. Anton Grech Delicata. Minghandu, dan Dun Gejtanu Bondi, l-isqof kera il-palazz tiegħu li aktar tard fl-20 Awissu 1881 gie mixtri minghand Dr. Luigi Bondi għas-somma ta' 25000 skud.³⁹

Huwa plawsibbli, għalhekk, li t-tieni kwadru ta' Ubaldisco de Piro imsemmi fl-inventarju ta' Gio Pio kien fost il-mobbli u l-kwadri li l-Isqof Grech Delicata kien ingħata minn Francesca de Piro biex jimmobilja l-Palazz.⁴⁰

Haġa Stramba

Hija haġa stramba, imma, li sa ma nbieghet id-dar fejn kien fl-1973 b'dan ir-ritratt ta' l-Arċipriet Cassar l-ebda storiku Għawdx ma kien jaf. La l-kittieba kontemporanji ta' Dun Gejtan Bondi, bħal Dun Ġuzepp Farrugia tal-Vers, u Dun Alwiġ Vella, u lanqas oħrajn

ta' zmienna, bħalma kienu l-biblijotekarju Dun Ġuzepp Farrugia Gioioso, storiku u traduttur tal-“Gozo Illustrato” tal-Kan. Gian Piet Agius de Soldanis, il-gurnalista Koli Apap li għal madwar 40 sena kien korrispondent regolari ta' *Il-Berqa*, il-Kav, Joseph Borg li kien midhla sewwa tal-kapitlu u forsi l-akbar kollezzjonista ta' ritratti ta' ekklesjastiċi Għawdxin magħrufa, u r-rumanzier George Scicluna li kien joqghod erba' bibien biss 'il bogħod mis-sinjorina Ester.

Jien li kont nafu sew lil George u kont naf b'liema reqqa kien jagħmel l-istharriġ tiegħu, ma għandix dubbju li kwadru bħal dan ma kienx jahrablu. George kien dejjem għajnejh miftuħa biex jara x'isib fuq l-Arċipriet Cassar. Sa mar xahar shih Napli jistharreg id-dokumenti dwaru fl-Archivio di Stato. Kif seta' ikun li kien jaf li hemm dokumenti dwaru erba' mitt mil 'il bogħod u ma ndunax li erba' passi biss 'il bogħod minn daru kien hemm kwadru tiegħu! Kieku tassew kien hemm tradizzjoni li jeżisti ritratt ta' l-Arċipriet Cassar kieku żgur kien jisma' bih.

Pretenzjonijiet tal-kontenduri

Wara dan it-tagħrif fuq il-provenjenza tagħhom, il-ġrajja ta' dawn il-kwadri tiftaħ it-triq berah għaž-żewġ kontenduri. It-tnejn b'teżi partikolari għall-pretenzjoni tagħhom. Tal-Katidral jgħidu li fost il-provi li dak hu l-Arċipriet Saver Cassar hemm is-salib li liebes għax dak bi privileġġ speċjali kienu jistgħu jilbsuh biss il-kanonċi tal-Matriċi u t-tradizzjoni ta' xebba xiha li, skond Dun Dward, dejjem kienet tisma' lil niesha jgħidu li dak kien l-Arċipriet Cassar.⁴¹

Il-Baruni de Piro isostni li l-ekklessjatiċi fil-kwadru ma jstax ikun għajr l-antenat tiegħu l-Arċidjaknu Ubaldesco de Piro għax barra li liebes l-abiti koralni ta' l-Arċidjaknu tal-Katidral ta' Malta liebes ukoll l-insinja tal-Kappillani Konventwali ta' l-Ordni. Il-Baruni hu tal-fehma li l-manuskritt f'idejh juri l-iskrittura tat-twaqqif tal-Baronija ta' Budach. Fuq kollox għandu l-provi li l-kwadru dejjem għadda minn familja għall-oħra ta' de Piro. Din l-istess insinja tidher ukoll fuq sieder Vincenzo de Piro, li kien jiġi t-tifel tat-tifel ta' l-Arċidjaknu de Piro.⁴²

Il-fizonomija ta' l-ekklessjastiku fil-kwadru

Biex forsi wiehed jasal għal xi konklużjoni jkun sewwa jekk niflu l-fizonomija ta' l-ekklessjastiku fil-kwadru. Jidher mit-tikmix ta' wiċċu u mill-bjuda tax-xaġħru li kien bniedem ta' madwar is-sebghin sena.

Minnu li dan jista' ma jfisser xejn għax hawn min jixjeh qabel żmien. Mhix, imma, xi haġa normali. Għalhekk, jekk wiċċu jirrifletti żmien, min seta' kien? L-Arċidjaku de Piro li kellu 76 sena meta miet jew l-Arċipriet Cassar li ma kellux aktar minn 60 ?

Jibqa' l-kwestjoni tat-tradizzjoni tal-familja. Ma nixtieq nelabora fit-tul. Fl-istorjografija moderna ftit għandha kritiku t-tradizzjoni fost l-istudjużi l-aktar jekk jirriżulta li tkun bla bażi. Fl-imghoddi kellna hafna eżempji ta' tradizzjonijiet ekklessjastiċi. U kollha originati bi skop. Insemmi t-tradizzjoni tal-matriċi jew tat-titlu ta' arċipriet. Fl-1533 kien il-kappillan Dun Nicolò Castelletti li twebbel bit-titlu ta' arċipriet. Fettaqha mal-Viċire ta' Sqallija li kien hemm tradizzjoni li l-kappillan kien jissejjah arċipriet.⁴³ U fuq din l-istess tradizzjoni rabat l-isqof Cagliares meta kkonferma dan l-istess titlu lil Dun Salv Pontremoli.⁴⁴ Insemmi ukoll it-tradizzjoni li Vitor Cassar kien midfun f'Santa Barbara u fuq din it-tradizzjoni aktarx saret il-lapida tiegħu li għadha teżisti sallum.⁴⁵ U tradizzjoni oħra! It-tradizzjoni tal-qassis ta' 80 sena, imsemmija minn Agius de Soldanis, li l-knisja matriċi qadima kienet mibnija fuq pedamenti ta' ġebel kbir. Fuq din Agius de Soldanis twebbel li l-knisja setgħet

kienet tempju pagan mibdul minn San Pawl fi knisja nisranija.⁴⁵ U din it-tradizzjoni saret storja.

Eżami xjentifiku

Eżami xjentifiku tal-kwadru jista' forsi jwassal għall-verità u għal xi konklużzjoni fil-kwestjoni. Bil-metodu radjukarboniku 14 it-tila taż-żewġ kwadri tista' tigi eżaminata sewwa u wiehed jista' jaqtagħha jekk l-kwadru jew il-kwadri kenux xogħol tas-seklu tmintax jew tas-seklu dsatax. Għandu mnejn xi hadd jahseb li qed naghmlu plejtu fuq ix-xejn. Lanqas li l-kwadru kien is-Sindone ta' Torin! Għax, ngħiduha kif inhi, kemm hawn min jimpurtah jekk dak il-wiċċ mirqum fil-kwadru hux l-Arċidjaku de Piro jew l-Arċipriet Cassar?

Dan huwa kollu minnu. Ngħidu x'ngħidu l-ġrajja ta' dawn iż-żewġ kwadri mhix sa tieqaf hawn. Żgur, iżda, mhix sa tithalla sejra qisu qed jingħad il-Vangelu. Ma tistax tibqa' qisha kobba mhabbla jew xi kummidja ta' l-assurd. Jehtieg li tarf jinstab. Biex ma nitqarrqux. U biex ma jigrix bħal fl-imghoddi, it-tradizzjoni ssir legġenda u l-legġenda li tissawwar f'mit li lanqas l-istorja ma tasal biex tinfatam minnha.

Riferenzi:

1. Dan il-kwadru qiegħed fil-Mużew tal-Katidral t'Għawdex. Ara wkoll Bezzina, J., *Religion and Politics in a Crown Colony: The Gozo-Malta Story 1798-1864*, Malta 1985, 157.
2. Dan il-kwadru qiegħed fil-Casa Rocca Piccola, Valletta. Ara wkoll Montalto, J., *The Nobles of Malta 1530-1798*, Malta, 1979, 271.
3. l-[A]rkiwju [P]rivat de [P]iro fil-faži ta' organizzazzjoni
4. [B]iblijoteka [N]azzjonali ta' [M]alta, "Galleria Maltese" *Libr. 1142*.
5. Viviani, L., *Storia di Malta*, vol.2, Torino, 1933, 215.
6. Montalto, J., *The Nobles of Malta 1530-1798*, Malta. 1979, *infra*.
7. Buhagiar, M., *The Iconography of the Maltese Islands 1400-1900 Paintings*, Malta, 1981, 165-6.
8. Ciarlò, J., *The Hidden Gem*, Malta, 1993, 72
9. Vella, *ibid*, 254.
10. Bezzina, J., *Religion and Politics in a Crown Colony: The Gozo-Malta Story 1798-1864*, Malta 1983, 130
11. Tagħrif miġbur mingħand xi turisti u gwidi turisti.
12. [A]rċivju di [S]tato di [N]apoli, *Cassar Papers*, ara l-ittra ta' l-21 ta' Frar 1799
13. Dan it-tagħrif għartu mingħand il-Baruni Nicholas de Piro stess li fl-APP għandu l-korrispondenza rilevanti.
14. *Ibid*.
15. Gauci, Ch., *The Genealogy and Heraldry of the Noble Families of Malta*, Malta 1991, *infra*.
16. Montalto, *ibid*, *infra*.
17. Gauci, *ibid*, 254.
18. Ellul, M., *Fort St Elmo*, Malta 1988, *infra*.
19. Gauci, *ibid*, 297-300
20. *ibid*.
21. Montalto, *ibid*,
22. *ibid*.
23. Bezzina, *ibid*, 126n.179
24. Vella, *ibid*, 240-3, 258.
25. Borg, J., "Il-Knisja t'Għawdex" manuskritt għall-istampa
26. Ferris, *ibid*,
27. Din id-dekorazzjoni għet mogħtija fuqta lba ta' l-Isqof Vincenzo Labini wara li ngħata il-permess mill-Granmastru de Rohan.
28. Testa, C., *The French in Malta*, Malta, 1997, 318-406
29. ASN, *ibid*.
30. *ibid*.
31. Testa, *ibid*.
32. Ferris, *ibid*
33. APP, *ibid*.
34. Tagħrif miġbur mingħand il-Baruni Nicholas de Piro.
35. Government Press, *[R]egistru [E]ljettorali 1932*, ara taqsima Rabat Għawdex Triq Palma.
36. Gauci, *ibid*.
37. Tagħrif miġbur mingħand il-Baruni Nicholas de Piro.
38. Mifsud Bonnici, R., *Dizzjunarju Bijo-Biblijografiku Nazzjonali*, Malta 1960, 38.
39. Borg, J., "Il-Knisja t'Għawdex" manuskritt għall-istampa.
40. Tagħrif mogħti mill-Baruni Nicholas de Piro.
41. Tagħrif miksub mingħand diversi persuni interessati fosthom is-sur Joe Scicluna li fl-1973 xtara d-dar tas-sinjorina Ester Bondi fi Triq Palma, Victoria, u li fiha kien hemm l-allegat kwadru ta' l-Arċipriet Cassar; u s-sur Ġoġ Ġoġ, il-Biblijotekarju tal-Librerija Pubblika t'Għawdex u li fuq l-inizjativa tiegħu saret il-wirja ta' dokumenti ta' żmien il-Franciżi.
42. Dan ir-ritratt qiegħed fil-Casa Rocca Piccola, Valletta.
43. [M]użew tal-[K]atidral, [M]dina, *misc*. 55.
44. Agius de Soldanis, G.P., (trad. ta' Ġ. Farrugia), *Għawdex bil-Ġrajja Tiegħu*, vol.2, Malta, 1956, 3-8.
45. Samut-Tagliaferro, A., *The Coastal Fortifications of Gozo and Comino*, Malta, ara kapitlu fuq Vitorio Cassar.